



## Errata Corrige



Manoel Pirotta  
manoel.pirota@um.edu.mt

Astratt: L-isem t'hawn fuq mhuwiex it-titlu ta' xi biċċa mużika sagra jew xi marċ funebri. Huwa biss isem li jiena qed nagħti l-artiklu tiegħi li fih nixtieq nikkoreġi, inbidel, inżid jew innaqqas xi haġa importanti minn dak li diġà ktibt. Kif tafu, fl-artiklu tiegħi 'Ballabile' tas-sena l-oħra kont ktibt fit-tul dwar Mro. Antonio Miruzzi fl-okkażjoni tal-150 anniversarju minn twelidu. Inzerta li s-sena d-dieħla wkoll, l-istess surmast ser ikun qed jagħlaq 75 sena minn mewtu. Għaldaqstant hassejt li għandi nibqa' nżommkom aġġornati dwar haġtu u/jew hidmietu għax ksibt biżżejjed prova li tmeri d-data tat-twelid tiegħu li s'issa dejjem emminna li kienet il-waħda t-tajba. Ħajr b'mod speċjali lil Mons. Richard Borg B.A., Lic.D., Naxxari bħali, tal-informazzjoni li għoġbu jgħaddili wara riċerka li għamel fir-registru parrokkjali tal-Furjana fejn kien Arċipriet.

Kliem muftieħ: Mro. Antonio Miruzzi, University of Malta 'Ġ.F. Abela' Junior College, Għaqda Każini tal-Banda, Soċjetà Filarmonica 'San Ġorġ (Bormla), Soċjetà Filarmonika La Vincitrice (Isla), Soċjetà Filarmonica Nazionale 'La Valette' (Valletta), Soċjetà Mużikali San Ġużepp (Ħamrun), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Mużikali u Filarmonica 'Leone' (Victoria, Għawdex), Għaqda Mużikali 'Beland' (Żejtun).



Kotba ewlenin dwar l-istorja tal-mużika Maltija bħalm' huma *Musica e Musicisti in Malta: Saggio di Ricerche ed Appunti Storici* (Livorno: Edizioni dell' Archivio storico di Malta: Raffaello Giusti, 1932) ta' Dr. Ulderico Rolandi, *Mużiċisti Kompożituri Maltin u Għawdxin tal-Bieraħ u tal-Lum* (Giovanni Muscat, Malta 1951) u *Dizzjunarju Bijo-Biblijografiku Nazzjonali* (DOI, Malta 1960), it-tnejn ta' Robert Mifsud Bonnici, u *The Great Maltese Composers – Historical Context, Lives, and Works* (APS Bank Ltd., Malta 2016) ta' Joseph Vella Bondin, lanqas biss isemmuh.

Jidher li l-egdem referenza għal Mro. Antonio Miruzzi nsibuha fil-ktieb ta' Robert Mifsud Bonnici, *Ġrajja ta' Baned f'Malta u Għawdex – l-ewwel ktieb* (Giovanni Muscat, Malta 1956) fejn isemmih b'ismu darbtejn: f'paġna 62 bħala l-'veteran Mro. Anton Miruzzi', u f'paġna 64, fejn jgħid li fil-każin tal-Banda Ġużeppina Ħamruniża hemm ritratt kbir 'magħmul minn 75 bandisti bl-uniformi b'Mro. Anton Miruzzi, ta' kobor ma hawnx ieħor bħalu, xogħol fotografiku ta' sengħa kbira tal-imsemmi fotografu J. Cassar tal-Ħamrun.' Fi ktejjeb ieħor li kien hareġ fl-1964 għall-okkażjoni tal-Ġublew tad-Djamanti tal-Għaqda Mużikali San Ġużepp tal-Ħamrun (1889–1964)<sup>1</sup>, Joseph Mifsud Matrenza<sup>2</sup> (1918-2013), l-istorjografu ewlieni ta' dis-Soċjetà Mużikali, kien kiteb artiklu twil

<sup>1</sup> Il-ktejjeb kien ġie stampat f'Paks Press, 14 Eldorado Street, Ħamrun.

<sup>2</sup> Twieled il-Ħamrun minn Anthony u Karmena. Daħal jgħalliem fl-iskola primarja tal-Ħamrun fl-1938 wara kors shiħ fis-*Central School* tal-Belt Valletta. Fl-eqqel tat-Tieni Gwerra Dinjija nqabad suldat bil-lieva u daħal jaħdem mar-*Royal Army Medical Corps* (RAMC), fejn spiċċa fir-rank ta' surġent. Kien dilettant hafna tal-isport u lagħab mat-tim tal-*Under 18 tal-Ħamrun United*. Kien hu wkoll li għaqad l-istess tim mal-*Ħamrun Spartans*, li tiegħu serva bħala Viċi-President. Kien wiehed minn ta' quddiem li rrifirma l-*Malta Union of Teachers* fl-1947, u li dam iservi fil-kunsill tagħha għal erba' snin. Ir-rabta ta' Joseph mas-Soċjetà Mużikali San Ġużepp tal-Ħamrun tmur lura sa f'it qabel it-Tieni Gwerra Dinjija meta flimkien ma' shabu

fuqu li jgħib l-isem ta' *Is-Socjetà Filarmonika 'San Ġużepp'*, Hamrun: *Hamsa u Sebghin Sena Hajja*. Izda, għad li Mifsud Matrenza kien jafu personalment, għax spiss kien jieqaf ikellmu dwar il-ħajja mużikali tiegħu, ma jsemmi xejn dwar id-data li fiha tweled.

Min-naħa tiegħu, Mro. Michael Angelo Chircop ukoll kien kiteb artiklu mimli tagħrif fuq Miruzzi li kien deher fil-ħarġa ta' *In-Nazzjon Tagħna*, tas-26 ta' Jannar **1972** bl-isem ta' *Tifkira tas-Surmast A. Miruzzi*. Izda, għad li dal-artiklu kien frott ta' intervista li Chircop kien għamel lil bint is-Surmast, żbalja meta niżżel id-data tal-10 t'Ottubru bħala l-jum li fih kien tweled Miruzzi. Mhux hekk biss, talli fl-istess artiklu Chircop kompli jżejjen l-affari billi jgħid li: 'Fil-ħajja ta' Miruzzi nsibu koinċidenza ma' surmast kbir Taljan, Giuseppe Verdi. Dawn it-tnejn twieldu fl-10 ta' Ottubru, però Miruzzi fl-1867 (54 sena wara Verdi)'.

Hafna snin aktar wara, Mifsud Matrenza kien ħa l-inkarigu monumentali li jikkompila grajjet dis-Socjetà billi jigbor l-informazzjoni kollha possibli u jigborha fi ktieb fl-okkażjoni taç-ċentinarju mit-twaqqif tagħha – 1889-1989. Din kienet l-ewwel darba li dis-Socjetà mużikali qatt ħarġet ktieb storiku mimli bil-grajjet glorjużi tagħha. Izda sfortunatament għal darb' oħra fil-kitba tiegħu, l-awtur la jsemmi d-data tat-twelid u lanqas tal-mewt ta' Miruzzi meta ġie biex jikteb il-bijografija tiegħu. Ta' min jgħid, li Miruzzi kien ġa ilu mejjet għoxrin sena meta nkiteb il-ktieb taç-ċentinarju.

Imwielel/da	<u>Fouane</u>	Malta
Born at		
f'	<u>10th March 1867</u>	
on the		

Jerġa' hafna snin aktar wara, l-istess Mifsud Matrenza kien kiteb artiklu twil ieħor, *Maestro Antonio Miruzzi: mill-Arkivju tas-Socjetà*, li kien deher fil-ktieb tal-festa ta' San Gejtanu **1994**, pp. 235–247, u


li fih jagħtina saħansitra data ħażina meta jgħid li Miruzzi tweled fis-sena 1866. Tajjeb ngħidu li din kienet l-ewwel darba li Mifsud Matrenza ġab id-data (żbaljata) tat-twelid ta' Miruzzi f'artiklu tiegħu fl-okkażjoni tal-ħamsin sena minn mewt il-kompożitur. Sentejn biss wara, Joseph C. Camilleri, fl-artiklu tiegħu, *Is-Surmast Antonio Miruzzi*, li kien deher fil-ħarġa ta' *In-Nazzjon* tat-Tlieta, 20 ta' Frar **1996**, p. 22, ta l-istess data ħażina meta ħa l-informazzjoni żbaljata mingħand Mifsud Matrenza. Xi tagħrif dwar Miruzzi jidher ukoll fil-ktieb tal-Kanonku John Ciarlò, *'La Valette' Socjetà Filarmonika Nazzjonali: L-Ewwel Mitt Sena Storja* (APS Bank Ltd., Malta **1994**). Izda fit-tagħrif mogħti minnu f'paġna 57 ma jsemmi xejn dwar id-data tat-twelid ta' Miruzzi. Minflok, jagħti biss informazzjoni dwar xi hatra li kienet ingħatat lil Miruzzi fi ħdan dis-Socjetà kif deskritta fil-minuti tas-Seduti tal-Kumitat (1877–1902).

Kitba oħra twila u riċerkata kemm jista' jkun fuq ħajjet u hidmet Miruzzi nsibuha fil-ktiejeb *Erbatax-il Profil ta' Mużiċisti Għawdxin, Maltin u Barranin* (Għawdex 1998), pp. 22–7, tal-awtur Għawdxin Grazio Anton Grech. Meta ġie biex jikteb profil ta' Miruzzi, Grech jidher li qagħad mhux ħażin fuq l-informazzjoni tal-1972 mogħtija minn Chircop, fosthom id-data tat-twelid. Izda, għad li f'waħda min-noti li soltu jkun hemm f'qiegħ il-paġna, jikkonferma li did-data hi l-waħda korretta skont iċ-ċertifikat li kien inħariġlu mir-Registru Pubbliku ta' Malta: Att tat-Twelid Nru. 1040/1867, ma neskludix il-fatt li bi żvista Grech tfixxkel ix-xahar minħabba li kulhadd iniżżel dejjem l-10 t'Ottubru. U jekk żball isir darba, ir-reperkussjonijiet tiegħu jibqgħu. Tant hu hekk, li meta ġie biex joħroġ il-ktieb l-ieħor tiegħu, *Grajjet is-*

---

l-għalliema kienu jilagħbu l-karti. Wara l-gwerra mbaġhad, daħal fil-Kumitat Ċentrali u minn hemm 'il quddiem baqa' jagħti l-kontribut tiegħu bħala membru sal-1963, bl-ogħla kariga tiegħu tkun dik ta' Vici-President. Wara din id-data huwa baqa' jsewi fid-diversi kummissjonijiet. Huwa kiteb l-istorja tas-Socjetà, kemm meta din għalqet 75 sena ħajja fl-1964, kif ukoll meta għalqet il-100 sena fl-1989. Għal dan il-ġest sabih min-naħa tiegħu, u għall-kontribut qawwi li ta lis-Socjetà, Mifsud Matrenza kien nħatar bħala President Onorarju tagħha. Hu qatta' l-aħħar snin ta' ħajtu rikoverat fir-residenza San Vincenz de Paul. Huwa jibqa' figura storika għal diversi generazzjonijiet ta' Hamruniżi li għaddew minn taht idejha, kemm bħala għalliem, u iktar tard, assistent kap tal-iskola Dun Frans Camilleri fil-Hamrun stess, kif ukoll bħala bniedem li ħabb b'qalbu kollha lis-Socjetà Gużepina Hamruniża sal-aħħar nifs ta' ħajtu (Referenzi: Programmi tal-festa San Gejtanu 2002, pp. 107-111, 2010, pp. 227-231, u 2013, pp. 259.)

*Soċjetà Mużikali u Filarmonika 'Leone', Ghawdex: Gheluq il-150 mit-twaqqif* (Bonnici's Press, Malta 2012), l-awtur għażel li jislet xi informazzjoni mill-ktejjeb tiegħu stess tal-1998, iżda fortunatament did-darba għażel li ma jsemmix ix-xahar li fih tweled Miruzzi. Għal min irid jaqraha, din-nota bijografika tinsab fir-Raba' Kapitlu, 1891–1900, p. 49. L-istess gara lill-mużikologista Joseph Vella Bondin fil-ktieb tiegħu, *Il-Mużika ta' Malta fis-Sekli Dsatax u Ghoxrin* (PIN, Malta 2000), pp. 203–4, meta għażel li joqgħod wisq fuq it-tagħrif mogħti minn Grech, u qablu Chricop, meta qal li 'Miruzzi tweled il-Furjana fl-10 ta' Ottubru, 1867.'



S'issa dejjem kien magħruf ma' min hu midhla tal-baned, speċjalment dawk li tagħhom Miruzzi kien surmast, li hu tweled fix-xahar t'Ottubru. Iżda ċ-ċertifikat li nħariġli dal-aħħar mill-Parroċċa ta' San Publiju tal-Furjana juri mod ieħor, fejn it-tagħrif ta' go fih mhux għajr estratt mill-original tar-Registru tal-Magħmudija, u għaldaqstant hadd ma jista' jmerih. It-timbru fuq iċ-ċertifikat iġib id-data tat-13 ta' Settembru 2017, u hu ffirmat minn idejn l-Arcipriet. Fih insibu li Mro. Antonio Miruzzi fil-fatt tweled il-Furjana nhar l-**10 ta' Marzu 1867** u ġie mghammed dakinhar stess mill-Viċi-Parroku Dun Manwel Borg fin-nuqqas Dun Ġann-Anton Vidal (ritratt tal-ġenb), it-tieni kappillan tal-Furjana. Dan gara peress li Dun Vidal kien waqaf jamministra s-sagramenti minħabba il-mard li kien beda jtaqqlu. Infatti, minn nofs Jannar 1867 'il quddiem il-Viċi Borg daħal bħala Vigarju Kurat, bil-piż kollu li dil-kariga ġgġib magħha.

Minbarra l-isem prinċipali ta' Antonio, ngħatawlu hames ismijiet tal-magħmudija oħra: Mario, Carmel, Joseph, Saviour, u m'għandnix xi ngħidu, Publius. Huwa kien jiġi iben Joseph Miruzzi u Michaela Brincat. Grazzi għar-riċerka li għoġbu jagħmilli l-Mons. Dun Richard Borg sibna li Antonio fil-fatt kien it-tieni wild fost erbat aħwa: M(ario) Carmelo Marozzo (huh il-kbir) – 8 ta' Ġunju 1865; Carmel Miruzzi (sentejn iżgħar minnu) – 5 ta' Diċembru 1869; u Maria Marozzi (oħthom iż-żgħira) – 20 ta' Settembru 1871. L-erbat aħwa kollha ġew mghammdin fl-istess jum illi fih twieldu. Dun Richard għarrafni wkoll li għalkemm M(ario) Carmelo u Maria għandhom kunjomhom imniżżel xi ftit differenti mill-kunjom kif nafuh aħna, l-ismijiet tal-ġenituri tagħhom huma l-istess bħal t'Antonio u Carmelo. Nafu wkoll, li Antonio ma tantx kien gawda 'l ommu u 'l missieru peress li dawn mithulu meta hu kien għad għandu xi sitt snin u mill-ewwel daħhluh f'Orfanatrofju l-Belt Valletta. Wisq probabbli li hutu wkoll messhom l-istess xorti u kellhom jissieħbu f'dad-dejr għall-iltiema, speċjalment is-subien, għax Maria kienet għadha tarbija ta' xi sena u diffiċli tgħid min kien ha l-kustodja tagħha. Li nafu żgur hu, li l-erbat aħwa kellhom liz-ziju Pawlu (2.iii.1852–6.v.1888) min-naħa tal-missier, imwieled il-Belt. Mhux magħruf jekk missieru Joseph kienx iħobb il-mużika, jew jekk kienx hemm ukoll talent mużikali fost it-tliet aħwa l-oħra. Madankollu, nafu li Antonio kien ha l-ewwel tagħlim mużikali mingħand zijuh stess peress li kien surmast-direttur tal-banda 'La Valette' tal-Belt Valletta bejn is-snin 1885-8, u li kien miet ukoll qasir il-ghomor fl-età ta' 36 wara marda twila li kienet ħakmitu. Jista' jkun li min-naħa ta' missierhom kien hemm ukoll ċertu Domenico, li qajla nafu xi haġa dwaru ħlief li kien għal xi żmien qasir surmast tal-banda 'La Pace' tan-Naxxar lejn l-aħħar tas-seklu dsatax.

**ĊERTIFIKAT TAL-MAGHMUDUJA**  
Certificate of Baptism

Estratt mill-original tar-Registru tal-Magħmudija tal-Parroċċa ta' SAN PUBLIU FLORIANA MALTA

From the original kept at the Parish of St Publius Floriana Malta

Isem Antonio, Mario, Carmel, Joseph  
Name Saviour, Publius

Iben/bint Joseph Miruzzi  
Son/daughter of

u Michaela nee Brincat  
and

Imwieled/da Floriana Malta  
Born at


f' 10th March 1867  
on the

u mghammed/da 10th March 1867  
and baptised

minn F. Guennel Borg  
by

Niċċertifika li dan kollu jaqbel mas-sewwa  
I certify that the above is true and correct

Data 13.09.2017  
Date

  
Arcipriet/Pastor Priest

**Dal-artiklu ghandu mela jnehhi kull dubju dwar id-data preciza li fiha twieled Mro. Antonio Miruzzi. Ghaldaqstant, mil-lum 'il quddiem, kull min jithajjar jikteb xi haġa fuq hajtu u/jew hidmietu ghandu jniżżel dejjem dad-dati li ġejjin wara ismu: 10.iii.1867–23.x.1944.**

L-artiklu qed jitwassal lill-qarrejja Żwieten fl-okkażjoni tal-festa titulari ta' Santa Katarina li ta' kull sena tiġi solennement iċċelebrata fiż-Żejtun, kif wkoll fl-okkażjoni tal-20 anniversarju mit-twaqqif tal-UoM JC Orchestra A.D. 1998 taħt il-bakketta tiegħi.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)